



© Мухаддес Китапты аударуы Институты, 2004

Ефеслилерге жазылған хат

Китап ҳаққында мағлыұмат

Бул хатты елши Павел Ийсаның Хош Хабары себепли қамақта болған ўақтында Ефес қаласындағы исениўши жәмәәтке жазған еди.

Ефес қаласы Азия ўлкесиниң (хәзирги Түркияның кубла-батыс бөлеги) пайтахты болған еди. Өзинде жайласқан ҳаял қудай Артемиданың ибадатханасы себепли, Ефес қаласы пүткил дүньяға белгили еди.

Павел бул қалада үш жыл жасап, Қудайға хызмет етти. Оның хызмети арқалы көп адамлар сыйқыршылық гүнасынан қутқарылып, сол жерде исениўши жәмәәт пайда болды. Усы жәмәәт арқалы Қудайдың Хош Хабары пүткил Азия ўлкесине тарқатылды.

Павел бул хаты арқалы Қудайдың адамларды қутқаруы жобасын хәм Оның сырын ашып көрсетеди. Қудай барлық адамларды Масих арқалы Өзи менен жарастырғаны хәм усы адамларды Масихтың денеси, яғный исениўшилер жәмәәти қылып бирлестиргени ҳаққында жазады. Хатта исениўшилер бул дүньяда нурға тийисли адамлар сыпатында жасаў кереклиги ҳаққында, ерли-зайыпшылар, ата-аналар хәм балалар, хожайынлар хәм қулар арасындағы қатнас ҳаққында сөз болады. Және де, руўхий урыста исениўши қалай жеңиске ерисетуғыны ҳаққында да айтылады.

Биринши бап

Сәлемнама

¹Қудайдың кәлеуі менен Масих* Ийсаның елшиси болған мен, Павелден, Масих Ийсаға садық болған Ефес қаласындағы исений-шилерге** сәлем! ²Әкемиз Қудай хәм Ийемиз Ийса Масих сизлерге мийрим хәм тынышлық берсин!

Руұхый жарылқау

³Ийемиз Ийса Масихтың Әкеси – Қудайға алғыс-мақтаулар болсын! Ол бизлерди Масих арқалы аспандағы хәр түрли руұхый жарылқау менен жарылқады. ⁴Қудай Өзиниң алдында мухаддес хәм минсиз болыуымыз ушын, Масих пенен қатнаста болған бизлерди дүнья жаратылмастан бурын таңлап алды. Қудай бизлерди сүйип, ⁵Ийса Масих арқалы Өзиниң балалары қылып асырап алыу ушын, алдын ала белгиледи. Бул Оның әжайып кәлеуі бойынша болды. ⁶Солай етип, сүйикли Улы арқалы бизлерге сыйға берген уллы мийрими себепли Өзине алғыс айтыуымыз ушын, Қудай усылай иследе.

⁷Масих пенен қатнаста болған бизлер Оның қаны арқалы қутқарылдық, яғный Қудайдың бай мийрими бойынша гүналарымыз кеширилди. ⁸Қудай бул бай мийримин пүткіл ақыл-даналық пенен үстилеримизге жаўдырып, ⁹Өз еркиниң сырын бизлерге ашып берди. Бул Оның Масих арқалы жобаластырған әжайып максети бойынша болды. ¹⁰Белгиленген ўақыт болғанда әмелге асатуғын Қудайдың жобасы – жердегилердин хәм аспандағылардың хәммесин Масихтың басшылығында бирлестириўден ибарат.

¹¹Хәмме нәрсени Өз кәлеуі менен иске асыратуғын Қудайдың ерки бойынша бизлер алдын ала белгиленип, Масих арқалы таңлап алындық. ¹²Бул Масихқа бастан-ақ үмит еткен бизлердин уллы Қудайды алғыслауымыз ушын болды. ¹³Хақыйқат сөзин, яғный қутқарылыў хаққында Хош Хабарды еситип, Масихқа исенгениңизде, сизлер де ўәде етилген Мухаддес Руұх*** пенен мөрленип, Қудайға тийисли болдыңлар. ¹⁴Қудайға тийисли болған бизлердин толық қутқарылыуымызға дейин бул Мухаддес

* 1:1 *Масих* – еврей тилинде «Басына май қуйылған адам» дегенди аңлатады. Қудай ўәде еткен Қутқарыушы.

** 1:1 Сөзбе-сөз: мухаддеслерге.

*** 1:13 *Мухаддес Руұх* – Қудайдың Руұхы.

Руұх – Қудайдың бизлерге үәде еткен мийрасының гиреуи. Булардың хәммеси бизлердің уллы Қудайды алғыслауымыз ушын болды.

Павелдің исениушілер ушын дуға етиуи

¹⁵ Сонлықтан Ийемиз Ийсаға деген исениминиз хәм пүткил исениушілерге* деген сүйиспеншилигиниз хаққында еситкенимнен бери, ¹⁶ мен сизлер ушын тынбастан шүкирлик етемен. Және де, дуға еткенимде, сизлерди бәрқулла тилге аламан. ¹⁷ Ийемиз Ийса Масихтың Қудайы, даңқ-салтанатқа ийе Әке Өзин билиуиниз ушын, сизлерге даналық хәм аян бериуши Мухаддес Руұхын берсин деп, Қудайдан сорап атырман. ¹⁸ Қудайдың шақырығынан пайда болған үмитти хәм Оның исениушілерге** берген уллы мийрасының каншелли бай екенин билиуиниз ушын, жүреклериниздің көзлери ашылсын деп, дуға етип атырман. ¹⁹ Және де, Ийсаға исенген бизлерде үлкен құдирет пенен хәрекет еткен Қудайдың күшиниң каншелли уллы екенин сизлер билсин деп те, дуға етип атырман. ²⁰ Қудай усы күш пенен Масихта хәрекет етип, Оны өлимнен қайта тирилтти хәм аспанда Өзиниң оң жағына отырғызды. ²¹ Қудай Масихты барлық хәкимшилиқ хәм бийликтен, пүткил құдирет хәм хүкимдарлықтан, тек усы заманда емес, ал келешек дәуирде де аталатуғын хәмме атлардан жоқары қойды. ²² Хәмме нәрсени Оған бойсындырып, бағындырды. Оны пүткил барлықтың үстинен қойып, исениушілер жәмәетиниң басы қылды. ²³ Исениушілер жәмәәти Масихтың денеси болып, пүткил барлықты толтырып турған Масихтың толылығына ийе.

Екинши бап

Өлимнен өмирге өтиуі

¹ Сизлер бир ўақытлары айып хәм гүналарыңыз себепли өли единлер. ² Сонда сизлер бул дүньяның әдети бойынша, хаўада хүкимдарлық етиуши хәким – шайтанға, яғный хәзир Қудайға қулақ аспайтуғын адамларда хәрекет етиуши руұхқа бойсынып жасайтуғын единлер. ³ Бир ўақытлары бизлердің хәммемиз де усындай адамлардың арасында өз гүнакар тәбиятымыз бойынша жасадық. Денемиздің хәм ой-нийетимиздің жаман қәлеулерин орынадық.

* 1:15 Сөзбе-сөз: мухаддеслерге.

** 1:18 Сөзбе-сөз: мухаддеслерге.

Сол себептен басқалар сыяқлы бизлер де тәбиятымыз бойынша Құдайдың ғәзебине ылайықлы адамлар едик.

⁴Бирақ, мийрим-шәпәәтке бай болған Құдай бизлерди соншелли сүйгенликтен, ⁵ғұналарымыз себепли өли болсақ та, бизлерди Масих пенен бирге тирилтти. Сизлер Оның мийрими менен қутқарылдыңыз. ⁶Бизлер Масих Ийса менен қатнаста болғанлықтан, Құдай бизлерди Масих пенен бирге тирилтип, Оның менен бирге Аспан Патшалығында* отырғызды. ⁷Құдай Масих Ийса арқалы бизлерге рехим етип, Өз мийриминиң шексиз байлығын келешек дәўирлерде көрсетиў ушын усылай иследи. ⁸Сизлер исениминиң арқалы Құдайдың мийрими менен қутқарылдыңыз. Бул сизлердиң жетискенлигиңиз емес, ал Құдайдың сыйы болғанлықтан, ⁹хеш ким ислерим себепли қутқарылғанман деп, мақтана алмайды. ¹⁰Себеби бизлер Құдайдың дәрәтпесимиз. Өзи алдын ала таярлаған жақсы ислерин ислеп жасаўымыз ушын, Ол бизлерди Масих Ийса арқалы жаратты.

Ийса Масих арқалы бирлесиў

¹¹Сонлықтан мыналарды еске түсиринлер: сизлер бир ўақытлары бутқа табыныўшы миллет адамы болып туўылып, денесиндеги ети қол менен кесилип сүннет етилген яхудийлер тәрәпинен «сүннет-сизлер» деп аталатуғын единииз. ¹²Ол ўақытлары сизлер Масих пенен байланысы жоқ, Израил халқына жат хәм Құдайдың оларға берген ўәдесиниң Келисиминен бийнесип адамлар единлер. Бул дүньяда үмитсиз хәм құдайсыз болып жасадыңлар. ¹³Бирақ бурын Құдайдан узақ болған сизлер енди Масих Ийса менен қатнас жасап, Масихтың қаны арқалы Құдайға жақын болдыңлар.

¹⁴Өйткени Масихтың Өзи – яхудийлер менен басқа миллетлерди бирлестирген бизиң жарастырыўшымыз. Ол Өз денесин қурбан етип, арадағы айырып турған дийўалды, яғный душпанлықты жоқ қылды. ¹⁵Яхудийлер менен басқа миллетлерден Өзи менен байланыста болатуғын бир жаңа халықты жаратыў мақсетинде, Ол буйрық хәм қағыйдалардан ибарат болған яхудийлердиң нызамын бийкар етти. Буны тынышлықты орнатып, ¹⁶душпанлықты жоқ қылған атанақ ағаш арқалы екеўин бир жаңа халық** қылып, Құдай менен жарастырыў ушын иследи. ¹⁷Масих келип, Құдайдан узақ болған сизлерге хәм Құдайға жақын болған яхудийлерге тынышлық Хош Хабарын жәриялады. ¹⁸Ол арқалы бизлер хәммемиз бир Мухаддес Руўх пенен Әкемиз Құдайдың алдына бара аламыз. ¹⁹Солай етип,

* 2:6 *Аспан Патшалығы* – Құдайдың Патшалығы.

** 2:16 Сөзбе-сөз: бир дене.

енди сизлер жат хәм шет жерли адам емессизлер, ал мухаддеслерге ұатанлас, Қудайдың шаңарағының ағзаларысыз. ²⁰ Сизлер елшилер хәм пайғамбарлар салған тырнақ тас үстине қаландыңлар. Ал имараттың мүйешиниң тийкарғы тасы – Масих Ийсаның Өзи болады. ²¹ Онда пүткіл имарат қуралып, Ийемизге тийисли бир мухаддес Ибадатхана болыу ушын өсип барады. ²² Масих пенен қатнаста болған сизлер де Қудай Мухаддес Руұхы арқалы жасайтуғын мәкан болыуыңыз ушын, хәмменіз бирликте қуралып барасызлар.

Үшинши бап

Павел билдирген сыр

¹ Сол себептен мен, Павел, басқа миллетлерден болған сизлер ушын, Масих Ийсаның тутқыны болдым. ² Сизлер ушын Қудайдың Өз мийрими менен маған берген бул хызмети хаққында, әлбетте, еситкенсизлер. ³ Жоқарыда қысқаша жазып өткенімдей, Қудай маған Өз сырын аян арқалы билдирди. ⁴ Бул хатты оқығаныңызда, Масихтың сырын қалай түсингенімди билип алыуыңыз мүмкин. ⁵ Адамзаттың әуелги әуладларынан купья тугылып, енди Қудайдың мухаддес елшилерине хәм пайғамбарларға Мухаддес Руұх арқалы ашып берилген бул сыр мынадан ибарат: ⁶ басқа миллетлер де яхудийлер менен бирге мийрасқа шерик хәм бир денениң ағзалары. Олар Хош Хабар арқалы Масих Ийса себепли берилген үәдеге де шерик.

⁷ Қудайдың хәрекет ететуғын құдирети менен, маған берилген мийриминиң сыйы арқалы мен Хош Хабарды жәриялау ушын хызметке тайынландым. ⁸ Мен барлық исениушилер* ишинде ең арзымағаны болсам да, басқа миллетлерге Масихтың шексиз байлығы хаққында жәриялау ушын, Қудай маған усы мийримин берди. ⁹ Және де, хәмме нәрсени жаратқан Қудай Өзинде әуелден-ақ сақланған сырлы жобасын хәммеге ашып бериу ушын да, маған усы мийримин берди. ¹⁰ Солай етип, Қудайдың мақсети – исениушилер жәмәәти арқалы аспандағы хәкимшиликлерге хәм бийликлерге Өзиниң көп қырлы ақыл-даналығын хәзир мәлим етиу. ¹¹ Қудай усы мәңгилік мақсетин Ийемиз Масих Ийса арқалы әмелге асырды. ¹² Бизлер Масих пенен қатнаста болып, Оған деген исенимимиз арқалы Қудайға батырлық хәм толық исеним менен жақынласа аламыз. ¹³ Сонлықтан сизлер ушын шеккен азапларым себепли қайғырмауыңызды өтиниш етемен. Мен шеккен бул азаптар сизлерге улылық алып келеди.

* 3:8 Сөзбе-сөз: мухаддеслер.

Масихтың сүйіспеншилигин билиу

¹⁴ Сол себептен мен аспандағы Әкемиздің алдында диге бүгип, дуға етемен. ¹⁵ Ол аспандағы хәм жер жүзиндеги хәр қандай миллетке ат берген. ¹⁶ Қудай Өз уллылығының байлығы бойынша ишки дүньяңызды беккемлеу үшін, Өз Руұхы арқалы сизлерге күш-қууат берсин. ¹⁷ Исениминиз арқалы Масих жүреклеринизде жасасын. Сүйіспеншиликке тамыр урып хәм тийкарланып, ¹⁸ барлық исениушілер* менен бирге Масихтың сүйіспеншилигинің қаншелли кен, узын, бийик хәм терең екенлигин түсинип алғайсыз. ¹⁹ Және де, сизлер ақыл-ойға сыймайтуғын усы сүйіспеншиликти билип, Қудайдың пүткіл толылығына толып барғайсыз. ²⁰ Бизлерде хәрекет етиуши құдирети менен, Қудай бизлердің тилеген хәм ойлаған хәр бир нәрсемизди артығы менен ислей алатуғын күшке ийе. ²¹ Оның Масих Ийса менен қатнаста болған исениушілер жәмәетінде, әуладтан-әуладқа, мәңгиге данқы арта берсин! Аумийин.

Төртінши бап

Масихтың денеси болған жәмәеттің бирлиги

¹ Солай етип, Ийемиз ушын тутқын болған мен сизлерден жалынып сорайман: Қудайдың өзлеринизди шақырған өмирине ылайықлы түрде жасаңлар. ² Толық кишипейиллик, мүләйимлилик хәм сабырлылық пенен жасаңлар. Бир-бириңизди сүйип, мийзамкеш болыңлар. ³ Өзлеринизди бирлестириуши тынышлық пенен, Мухаддес Руұх берген бирликти сақлауға тырысыңлар. ⁴ Қудай сизлерди шақырғанда бир үмитти берди. Сол сыяқлы, хәммеиз бир денемиз хәм бир Мухаддес Руұхқа ийемиз. ⁵ Ийемиз бир, исенимимиз бир, суўға шомылдырылу рәсимимиз бир. ⁶ Қудай да бир. Ол хәмменин үстинен хәкимдар, хәмме арқалы хәрекет етиуши, хәммеизде бар болған, хәммеиздің Әкемиз.

⁷ Бирақ Қудай хәр биримизге Масихтың сақыйлығына мууапық Өз мийримин сыйға берди. ⁸ Сонлықтан Мухаддес Жазыуда былай делинген:

*«Ол жоқарыға шығып,
Тутқынларды тутқын етти.
Адамларға сыйлар берди»**.*

* 3:18 Сөзбе-сөз: мухаддеслер.

** 4:8 Забур 67:19.

⁹ Енди бул: «Ол жоқарыға шықты» деген сөзлер нени аңлатады? Масих бурын төменге, жерге түсти дегенди аңлатады. ¹⁰ Түскен Адам да, хәр бир нәрсени толтырыуы ушын аспаннан да бийигирекке шыққан Адам да – биреу. ¹¹ Масих гейбиреулерди елши, базыларды пайғамбар, айырымларды Хош Хабарды жәриялаушы, ал биреулерди жәмәәт шопаны хәм устаз қылып қойды. ¹² Ол буны исениушилерди* таярлап, олардың хызмет қылыуы хәм Өзиниң денеси болған жәмәәтти беккемлеу ушын иследи. ¹³ Нәтийжеде бизлердин хәммемиз Қудайдың Улына исениуде хәм Оны билиуде бирликке ерисип, Масихтың толық минсизлигине дейин өсип барамыз.

¹⁴ Солай екен, ендигиден былай, гөдек болмайық. Адамлардың жалатайшылығы хәм хийлекерлиги арқалы пайда болған хәр түрли тәлийматлардың самалы менен ана жақтан мына жаққа шайқатылмайық. ¹⁵ Керисинше, хақыйқатлықты сүйиспеншилик пенен айтып, денениң басы болған Масихқа қарай хәр тәрәплеме өсип барайық. ¹⁶ Оның басқарыуында пүткіл денениң мүшелери өз ара биригип, хәр бир мүше өз миннетин атқарыуы арқалы бир-бирине жәрдем берип, байланыс жасайды. Усылай етип, пүткіл дене сүйиспеншилик пенен өсип, өзин беккемлеп барады.

Ески хәм жаңа өмир

¹⁷ Сонлықтан мен усыны айтып, сизлерди Ийемиздин атынан ескертемен: буннан былай, бутқа табыныушы миллетлердин адамлары сыяқлы, бос ой-қыялларға берилип жасамаңлар. ¹⁸ Олардың сана-сезимлери топырланып, ишиндеги наданлық хәм жүреклериндеги қаталлық себепли, Қудайдан берилген өмирге жат болған. ¹⁹ Олар пүткіл ар-намыс сезимлерин жойтқан, хәр түрли харамылықты нәпсикаулық пенен ислеу ушын, бузықшылыққа берилген.

²⁰ Бирақ сизлер Масихты бундай қылып танымағансыз. ²¹ Әлбетте, сизлер Ийса Масих хаққында еситкениңизден кейин, Оның менен қатнаста болып, Ондағы хақыйқатты үйрендиңдер. ²² Сол себептен бурынғы өмир жолыңыздан, яғный денениң жаман қәлеулері себепли шириген ески тәбиятыңыздан ұаз кешиңдер. ²³ Ой-пикирлериңизди хәм руўхыңызды жаңалап, ²⁴ шын хақлық хәм мухаддеслик пенен, Қудайға уқсатылып жаратылған жаңа адам болыңлар.

²⁵ Сонлықтан өтириктен ұаз кешип, хәр бириңиз исениуши туўысқаныңызға хақыйқатты айтыңлар. Себеби хәммемиз бир денениң мүшелеримиз. ²⁶ Ғәзеппенсеңиз де, гүна ислемендер. Куяш батқанша, ғәзеппен қайтыңлар. ²⁷ Шайтанға жол бермендер. ²⁸ Урлық ислеген

* 4:12 Сөзбе-сөз: мухаддеслерди.

ендигиден былай урлық ислемесин. Керисинше, мүтәж адамларға үлестиретуғын бир нәрсеси болыуы ушын, ол өз коллары менен хадал мийнет етсин.

²⁹ Аўызларыңыздан хеш бир жаман сөз шықпасын. Ал орны менен сөйлеп, еситкенлердин руўхын көтеретуғын пайдалы сөзлерди айтың. ³⁰ Қудайдың Мухаддес Руўхын қапа қылмаңлар. Қутқарылатуғын күниңиз ушын усы Руўх пенен мөрленгенсизлер. ³¹ Жек көриўшилик пенен бирликте хәр бир жаман нийет, ашыў, ғәзеп, бақырыс хәм өсек сизлерден узақ болсын. ³² Ал бир-бириңизге мийирман хәм жан ашыр болыңлар. Қудай сизлерди Масих арқалы кеширгендей, сизлер де бир-бириңизди кешириндер.

Бесинши бап

Нурға тийисли адамларға сай жасаңлар!

¹ Солай етип, Қудайдың сүйикли балалары болған сизлер Оған еликленлер! ² Масих бизлерди сүйип, бизлер ушын Қудайға унайтуғын садақа хәм курбанлық болып, Өзин Қудайға бағышлады. Сол сыяклы, сизлер де усындай сүйиспеншилик пенен жасаңлар.

³ Хеш қандай бузықшылық, харамылық хәм нәпсиқаўлық араңызда тилге де алынбасын. Бул исениўшилерге* минәсип емес. ⁴ Араңызда уят хәм пәтиўасыз гәллер, турпайы хәзил де болмасын. Бул сизлерге минәсип емес. Буның орнына, Қудайға шүкирлик билдириңдер. ⁵ Мынаны анық билип қойыңлар: хеш бир бузық, харам, нәпсиқаў, яғный бутпараз адам Масихтың хәм Қудайдың Патшалығын мийрас етип алмайды. ⁶ Хеш ким сизлерди өтирик сөзлер менен алдамасын. Жоқарыда айтылған ислер себепли, Өзине бойсынбайтуғынларға Қудайдың ғәзеби келеди. ⁷ Сонлықтан бундайларға шерик болмаңлар.

⁸ Сизлер бир ўақытлары қараңғылық едиңиз, бирақ енди болса, Ийемиз арқалы нур болдыңлар. Сол себептен нурға тийисли адамларға сай жасаңлар. ⁹ Өйткени нурдағы өмирдин жемиси – хәр түрли жақсылық, хақлық хәм хақыйқатлықтан ибарат. ¹⁰ Қудайға нениң унайтуғынын айырып билиңдер. ¹¹ Қараңғылықтағы өмирдин жемисиз ислерине қатнаспаңлар. Керисинше, оларды әшкара етиндер. ¹² Қараңғылықтағы адамлардың жасырын қылған ислерин айтыўдың өзи қатты уят. ¹³ Бирақ, қараңғылыққа нур шашылса, хәмме нәрсе анық көринеди. ¹⁴ Себеби Қудайдың нурында көринген хәр бир адам – нур. Сол себептен былай делиңген:

* 5:3 Сөзбе-сөз: мухаддеслерге.

«Оян, хэй уйқыда жатқан,
 Өлилер ишинен тирил!
 Масих саған нур шашар».

¹⁵ Солай етип, қалай жасау кереклигине дыққат аударып, надан адамлар сыяқлы емес, ал дана адамлар сыяқлы жасаңдар. ¹⁶ Жақсылық ислеуге хәр бир мүмкиншиликтен пайдаланыңдар. Өйткени хәзирги күнлер жауызлыққа толы. ¹⁷ Сол себептен ақылсыз болмай, Ииемиздің кәлеуиниң не екенин түсиниңдер. ¹⁸ Арақ-шарап ишип, мәс болмаңдар, бул адамның бузылыуына алып келеди. Ал буның орнына, Мухаддес Руұхқа толыңдар. ¹⁹ Забур жырларындағы, алғыс-мақтау қосықларындағы хәм Мухаддес Руұхтың илхамы менен жазылған қосықлардағы сөзлерди бир-бириңизге айтып, Ииемизди қосық-намалар менен жүрегиңизде алғысланлар. ²⁰ Бәркулла хәмме нәрсе ушын, Ииемиз Ийса Масихтың аты менен Әкемиз Қудайға шүкирлик билдириңдер.

***Ерли-зайыптылар арасындағы
 қатнасық қаққында***

²¹ Масихқа деген хұрметиңиз себепли, бир-бириңизге бойсыныңдар.

²² Хэй хаяллар, Ииемизге бойсынатуғыныңыз сыяқлы, күйеулериңизге де бойсыныңдар! ²³ Себеби Масих исениушилер жәмәетиниң басы болғаны сыяқлы, күйеуи де хаялының басы. Масих Өз денесиниң, яғный исениушилер жәмәетиниң Қутқарушысы. ²⁴ Исениушилер жәмәети Масихқа бойсынатуғыны сыяқлы, хаяллар да хәмме исте күйеулерине бойсынсын.

²⁵ Хэй күйеулер, Масих исениушилер жәмәетин сүйип, оның ушын Өзин қурбан еткени сыяқлы, сизлер де хаялларыңызды сүйиңдер. ²⁶ Масих исениушилер жәмәетин суу менен жууып* хәм Қудайдың сөзи менен тазалап, оны мухаддес қылыу ушын, Өзин қурбан етти. ²⁷ Буны Ол үстинде хеш бир дақ, жыйрық ямаса буған уксаған бир нәрсеси жоқ, мухаддес хәм минсиз болған салтанатлы жәмәетти Өзине алыу ушын иследи. ²⁸ Сол сыяқлы, күйеулер де хаялларын өз денесин сүйгендей сүйиуи шәрт. Өз хаялын сүйген өзин сүйген болады. ²⁹ Хеш ким хеш қашан өз денесин жек көрмеген. Керисинше, Масих исениушилер жәмәетине ғамхор болғаны сыяқлы, адам өз денесин азықландырып, оны күтеди. ³⁰ Өйткени бизлер Масихтың денесиниң мүшелеримиз. ³¹ *«Сонлықтан ер адам ата-анасын қалдырып,*

* 5:26 Яғный: сууға шомылдырыу рәсиминен өткизип. Бул рәсим Қудайдың адамларды кеширип, пәк хәм таза өмирди сыйға бериуиниң нышаны.

өз хаялына қосылады хәм екеуи бир дене болады»*. ³² Бул сыр уллы. Мен буны Масихқа хәм исениўшилер жәмәәтине байланыслы айттып атырман. ³³ Солай етип, хәр бириңиз өз хаялын өзин сүйгендей сүйсин. Хаял да күйеўин хұрмет етсин.

Алтыншы бап

Ата-ана хәм балалар арасындағы қатнасықлар хаққында

¹ Хәй балалар, Ийемизге тийисли болған сизлер, ата-анаңызға бойсыныңлар! Себеби усылай ислегениңиз дурыс болады. ² «Ата-анаңды хұрметле», – бул ўәде менен бирге берилген баслы буйрык. ³ Сол ўәде болса мынадай: «Сонда сен берекет табасаң хәм жердеги өмириң узақ болады»**.

⁴ Хәй әкелер, балаларыңыздың ашыўын келтирменлер. Оларды Ийемиздиң тәлим-тәрбиясы менен өсириңлер.

Хожайыңлар хәм куллар хаққында

⁵ Хәй куллар, дүньядағы хожайыңларыңыздың сөзин Масихтың сөзин тыңлағандай, терең хұрмет, корқыў хәм пәк жүрек пенен тыңлаңлар. ⁶ Буны адамларға жақсы көрингиси келетуғынлар сыяқлы, көзабаға ислеменлер. Қудайдың кәлеўин Масихтың куллары сыпатында шын жүректен орынлаңлар. ⁷ Адамларға емес, ал Ийемизге хызмет етип атырғандай, инта менен хызмет етиңлер. ⁸ Өйткени кул болсын, азат адам болсын, хәр бир адамның ислеген жақсылығының Ийемизден қайтатуғынын билесизлер.

⁹ Хәй хожайыңлар, сизлер де кулларыңызға усындай қатнаста болып, оларды корқытыўды тоқтатыңлар. Себеби аспанда олар менен сизлердиң Ийениң бар екенин хәм Оның адамларды айырмайтуғынын билесизлер.

Шайтанға қарсы руўхый урыс

¹⁰ Жуўмақлап айтқанда, Ийемиз бенен қатнаста болып, Оның күдиретиниң күши менен беккемленип барыңлар. ¹¹ Шайтанның хийлелерине қарсы тура алыў ушын, Қудайдың барлық саўыт-қуралларын тағыныңлар. ¹² Өйткени урысымыз қан хәм еттен ибарат болған адам баласына қарсы емес, ал бул дүньядағы көзге көринбейтуғын

* 5:31 Жаратылыс 2:24.

** 6:2-3 Шығыў 20:12; Мухаддес Нызамды қайталаў 15:16.

хәкимлерге, бийлеушілерге, бул қараңғы заманның күшлерине хәм аспандағы жауыз руұхларға қарсы. ¹³ Сонлықтан жаман күнде оларға қарсылық көрсете алыуыңыз ушын хәм толық жеңиске ерискениңизден соң, бекем тура алыуыңыз ушын, Қудайдың барлық сауыт-қуралларын тағып алыңлар.

¹⁴ Солай етип, орныңызда бекем турыңлар. Белиңизди хақыйқат белбеуи менен бууып, көкирегиңизге хақлық сауытын кийиңдер. ¹⁵ Тынышлық Хош Хабарын жәриялау таярлығын аяқларыңызға аяқ кийим қылып кийиңдер. ¹⁶ Булардың хәммесине қоса шайтанның барлық отлы оқларын өшире алатуғын исеним қалқанын қолларыңызға алыңлар. ¹⁷ Қутқарылуу дуулығысын хәм Қудайдың сөзи болған Мухаддес Руұхтың қылышын алыңлар. ¹⁸ Хәр түрли тилек хәм жалбарынуу менен, Мухаддес Руұхтың басқарыуында хәмме уақыт дууа етиңдер. Усы мақсет пенен сергек болып, пүткил исениушілер* ушын табан тиреп сораңлар. ¹⁹ Мен ушын да дууа етиңдер. Аўзымды хәр ашқанымда маған керекли сөз берилип, Хош Хабардың сырын батырлық пенен билдире алайын. ²⁰ Және де, Хош Хабар ушын елши болған мен хәзир тутқын болсам да, Хош Хабарды ылайықлы мәртлик пенен жәриялауым ушын да дууа етиңдер.

Соңғы сәлемнама

²¹ Аўхалымның қалай екенин хәм не ислегенимди сизлер де билюиңиз ушын, сүйикли тууысқанымыз хәм Ийемиздің исенимли хызметшиси Тихик сизлерге хәммесин билдиреди. ²² Мине, усы мақсетте оны сизлерге жиберип атырман. Ол бизлердің аўхалымызды билдирип, кеуиллериңизди жигерлендиреди. ²³ Әкемиз Қудай хәм Ийемиз Ийса Масих тууысқанларға тынышлық хәм исеним менен бирликте сүйиспеншилик берсин. ²⁴ Ийемиз Ийса Масихты өшпес сүйиспеншилик пенен сүйиушілердің хәммесине Қудайдың мийими яр болсын!

* 6:18 Сөзбе-сөз: мухаддеслер.